

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

பெரியாழ்வார் அருளிச்செய்த பெரியாழ்வார் திருமோழி

4.4 - நாவகாரியம்

This document has been prepared by

Sunder Kidāmbi

with the blessings of

ஸ்ரீ ரங்க₃ராமாநுஜ மஹாதே₃ஸிகன்

His Holiness śrīmad āṇḍavan śrīraṅgam

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

4.4 - நாவகாரியம்

‡ நாவ காரியம் சொல் இலாதவர் *
நாள்தொறும் விருந்தோம்புவார் *
தேவ காரியம் செய்து *
வேதம் பயின்று வாழ் திருக் கோட்டியூர் *
மூவர் காரியமும் திருத்தும் *
முதல்வனைச் சிந்தியாத *
அப்பாவகாரிகளைப் படைத்தவன் *
எங்ஙனம் படைத்தாங்கொலோ ! || 4.4.1 ||

குற்றம் இன்றிக் குணம் பெருக்கிக் *
குருக்களுக்கனுசூலராய் *
செற்றம் ஒன்றும் இலாத *
வண் கையினார்கள் வாழ் திருக் கோட்டியூர் *
துற்றி ஏழ் உலகுண்ட *
தூ மணி வண்ணன் தன்னைத் தொழாதவர் *
பெற்ற தாயர் வயிற்றினைப் *
பெரு நோய் செய்வான் பிறந்தார்களே || 4.4.2 ||

வண்ண நல் மணியும் மரதகமும் அழுத்தி *
நிழல் எழும் திண்ணை சூழ் *
திருக் கோட்டியூர்த் *
திருமால் அவன் திரு நாமங்கள் *
எண்ணக் கண்ட விரல்களால் *

இறைப்பொழுதும் எண்ணகிலாது போய் *
 உண்ணக் கண்ட தம் ஊத்தை வாய்க்குக் *
 கவளம் உந்துகின்றார்களே || 4.4.3 ||

உரக மெல் அணையான் கையில் *
 உறை சங்கம் போல் மட அன்னங்கள் *
 நிரைகணம் பரந்தேறும் *
 செங்கமல வயல் திருக் கோட்டியூர் *
 நரகநாசனை நாவில் கொண்டழையாத *
 மானிட சாதியர் *
 பருகு நீரும் உடுக்கும் கூறையும் *
 பாவம் செய்தன தாங்கொலோ ! || 4.4.4 ||

ஆமையின் முதுகத்திடைக் குதி கொண்டு *
 தூ மலர் சாடிப் போய் *
 தீமை செய்திளவாளைகள் *
 விளையாடு நீர்த் திருக் கோட்டியூர் *
 நேமி சேர் தடங்கையினானை *
 நினைப்பிலா வலி நெஞ்சுடை *
 பூமி பாரங்கள் உண்ணும் சோற்றினை வாங்கிப் *
 புல்லைத் திணிமினே || 4.4.5 ||

பூதம் ஐந்தொடு வேள்வி ஐந்து *
 புலன்கள் ஐந்து பொறிகளால் *
 ஏதம் ஒன்றும் இலாத *
 வண் கையினார்கள் வாழ் திருக் கோட்டியூர் *
 நாதனை நரசிங்கனை *
 நவின்றேத்துவார்கள் உழக்கிய *

பாத தூளி படுதலால் *
இவ்வுலகம் பாக்கியம் செய்ததே || 4.4.6 ||

குருந்தம் ஒன்றொசித்தானொடும் சென்று *
கூடி ஆடி விழாச் செய்து *
திருந்து நான்மறையோர் *
இராப்பகல் ஏத்தி வாழ் திருக் கோட்டியூர் *
கருந் தடமுகில் வண்ணனைக் *
கடைக்கொண்டு கை தொழும் பத்தர்கள் *
இருந்த ஊரில் இருக்கும் மானிடர் *
எத்தவங்கள் செய்தார் கொலோ ! || 4.4.7 ||

நளிர்ந்த சீலன் நயாசலன் *
அபிமான துங்கனை நாள்தொறும் *
தெளிந்த செல்வனைச் சேவகங்கொண்ட *
செங்கண் மால் திருக் கோட்டியூர் *
குளிர்ந்துறைகின்ற கோவிந்தன் *
குணம் பாடுவார் உள்ள நாட்டினுள் *
விளைந்த தானியமும் *
இராக்கதர் மீது கொள்ளகிலார்களே || 4.4.8 ||

கொம்பினார் பொழில்வாய்க் *
குயிலினம் கோவிந்தன் குணம் பாடு சீர் *
செம்பொனார் மதில் சூழ் *
செழுங்கழனி உடைத் திருக் கோட்டியூர் *
நம்பனை நரசிங்கனை *
நவின்றேத்துவார்களைக் கண்டக் கால் *

எம்பிரான் தன சின்னங்கள் *
இவர் இவர் என்றாசைகள் தீர்வனே || 4.4.9 ||

காசின் வாய்க் கரம் விற்கிலும் *
கரவாது மாற்றிலி சோறிட்டு *
தேச வார்த்தை படைக்கும் *
வண் கையினார்கள் வாழ் திருக் கோட்டியூர் *
கேசவா ! புருடோத்தமா ! *
கிளர் சோதியாய் ! குறளா ! என்று *
பேசுவார் அடியார்கள் *
எந் தம்மை விற்கவும் பெறுவார்களே || 4.4.10 ||

‡ சீத நீர் புடை சூழ் *
செழுங்கழனி உடைத் திருக் கோட்டியூர் *
ஆதியான் அடியாரையும் *
அடிமையின்றித் திரிவாரையும் *
கோதில் பட்டர்பிரான் *
குளிர் புதுவைமன் விட்டுசித்தன் சொல் *
ஏதம் இன்றி உரைப்பவர் *
இருடிகேசனுக்காளரே || 4.4.11 ||

அடிவரவு — நாவகாரியம் குற்றம் வண்ணம் உரகம் ஆமை பூதம் குருந்தம்
நளிர்ந்த கொம்பின் காசின் சீதநீர் ஆசைவாய்

நாவகாரியம் முற்றிற்று
பெரியாழ்வார் திருவடிகளே சரணம்